


*Wasal fl-aktar il- Jum sbejjat
Jum ta' ferh u allegrija
Ragġi nfetku mill-Istilla
Fuq il-Banda Sant'Andrija.*



Mal-mixja tas-Snin

Kitba ta' Anton Fenech

Hawnhekk ser nagħtu harsa lejn xi anniversarji li jfakkruna f'xi whud mill-opri li għandna fil-knisja tagħna u illum jagħmlu parti mill-patrimonju tal-knisja tagħna.

1723 – 295 sena ilu

F'dik is-sena kienet tlestiet l-iskultura kollha tal-Kor tal-Knisja Parrokkjali li kienet tikkumplimenta t-titular ta' Mattia Preti. Din l-iskultura barokka, kienet tinkorpora fiha erba' kolonni, tnejn fuq kull naħa. Bejn il-kolonni tpoġġew żewġ statwi ta' San Pietru u San Pawl. Wara li partijiet mill-knisja gġarfu mill-attakki tal-għadu fit-Tieni Gwerra Dinjija, din il-prospettiva nbidlet ma' dik eżistenti fuq disinn ta' Ġeraldu Spiteri. Mill-iskultura, illum fadal biss l-istatwi ta' San Pietru u San Pawl li jinsabu fiċ-Ċimiterju tal-Parroċċa, kif ukoll ras il-figura ta' Sant'Andrija li kienet parti mill-iskultura li tirrappreżenta lill-qaddis fil-glorja.

1838 – 180 sena ilu

Beda jinħadem l-Altar Maġġur il-qadim. Dan l-artal, li dam jinħadem sentejn u kien lest fl-1840, inqered fit-Tieni Gwerra Dinjija.

1833 - 185 sena

F'din is-sena ingieb il-korp sant ta' San Felicissimu mill-Katakombi ta' Santa Ġirijaka f'Ruma. Illum, San Felicissimu, wara li sar restawr fuqu, jinsab f'niċċa fil-ġenb tal-artal tal-agunija u hekk din l-opra tal-arti tista' titgawda minn kulhadd.

1878 - 140 sena



F'din is-sena tlestiet l-istatwa tal-ġebel ta' Sant'Andrija ta' *Wied il-Knejjes* fi Triq il-Karmnu sabiex tfakkar it-twaqqif tal-ewwel formazzjoni Mużikali La Stella. Nhar is-16 t'Ottubru, l-Eċċ. Tiegħu Mons Isqof Carmelo Scicluna ta indulgenza plenarja ta' erbghin jum għal kull min jirreċita *Pater, Ave u Gloria* quddiem din ix-xbieha qaddisa.

1883 -135 sena ilu

Fil-funzjoni solenni tal-quddiesa ta nofs il-lejl, nhar il-Milied ta' dik is-sena, it-tfajjel Ġorġ Sapiano għamel għall-ewwel darba f'pajjiżna l-prietka tal-Milied. Tradizzjoni li bdiet mill-parroċċa ta' Ħal Luqa.

1908 – 110 sena ilu

Il-Pittur Ġużeppi Cali huwa meqjus bhala wiehed mill-aqwa artisti tal-bidu tas-



sekle għoxrin. Cali tweied il-Belt Valletta nhar l-14 ta' Awwissu 1846. Fost il-ħafna xogħlijiet li wettaq, insibu dawk li għamel għall-Knisja Parrokkjali ta' Ħal Luqa bejn l-1906 u l-1916. F'dan il-perjodu, l-Knisja Parrokkjali kienet waslet fl-aħħar fażi tagħha wara l-bini tan-navi u l-ewwel biċċa xogħol li kien ikkummissjonat Cali, kien il-Kwadru tal-Qalb ta' Ġesù, liema kwadru tlesta f'Ġunju tal-1906. Dan il-Kwadru intogħgob ferm u l-Kappillan ikkummissjonah biex jaħdem il-kwadri tan-Nattività, ta' San Duminku u ta' San Mikiel. It-tliet kwadri tlestew u żżanznu għall-Festa ta' Sant'Andrija tal-1908.

1913 - 105 sena ilu

Il-Festa tal-1913 f'Ħal Luqa kienet waħda importanti ħafna. Dan għaliex dik is-sena kienet giet restawrata u ndurata l-Istatwa ta' Sant'Andrija, xogħol li huwa attribwit lill-iskultur Giuseppe Scolaro. Ir-restawr kien sar mill-iskultur Bormliż Abram Gatt li kien ukoll prezenti għal din l-okkażjoni. Dun Ġuzepp Micallef jgħid li "għal xit-tlieta u nofs ta' wara nofsinhar, dehru ġejjin lura bl-istatwa mgħottija fuq spallejhom. Il-Halluqin bi ħgarhom kienu qed jistennewhom fit-tarf tan-niżla tar-raħal". Hekk kif rat x'dehra sabiha rnexxielu jagħtiha l-iskultur Bormliż, il-folla nfexxet f'ċapċip kbir. L-Orkestra San Andrea ħadet sehem fiċ-ċelebrazzjonijiet Liturġiċi ġewwa l-Knisja Parrokkjali fejn akkumpanjat it-tridijiet filwaqt li f'Lejliet il-Festa esegwiet Programm Mużikali fil-Pjazza tar-Raħal.

1928 - 90 sena ilu

Sar sett qniepen, wiehed mill-isbaħ li hawn f'pajjiżna li saru fil-funderija ta' Prospero Baricozzi ta' Milan fl-Italja, Il-qniepen ingiebu hawn Malta nhar il-15 t'Ottubru u ġew imbierka mill-isqof Mauro Caruana fis 27 t'Ottubru waqt li l-qniepen

kienu qegħdin fuq iz-zuntier. Dakinhar ħadu sehem ukoll iz-żewġ baned Sant'Andrija u l-Unjoni fejn ferħu li dawk prezenti bid-daq ta' marċi fil-pjazza. Il-qanpiena l-kbira tpoġġiet f'postha nhar il-Ħadd 18 ta' Novembru u magħha tela' Ġorg Pulo li beda jwaddab diversi sunetti. Il-qniepen l-ohra telgħu fil-jiem ta' wara.

1958 - 60 sena ilu

F'din is-sena tlestew u tqiegħdu f'posthom is-sedji tal-Kor tal-Knisja Parrokkjali. Dawn is-sedji nħadmu mill-imgħallem Ġuzeppi Galea. Jingħad li l-Kappillan Dun Ġuzepp Debono, xtaq li s-sedja tal-Kappillan tkun iddur mal-Pilastru. Dan is-suggeriment ma ntlax mill-Perit Andrea Micallef. Ix-xogħol dam



Sant' Andrea Apostolo
PROTETTORE DI CASAL LUCA

Cantata
 DEL P. CARMELO DEL BAMBIN GESU' C.S.
 MESSA IN MUSICA
 DAL MRO. PAOLO VELLA
 DA ESEGUIRSI
 DALLA SOCIETA' ORCHESTRALE
SANT' ANDREA
 NELLA FESTIVITA' DEL SANTO
 IL 30 NOVEMBRE MIS

wieqaf madwar sena sakemm tkompla mill-Kappillan Dun Innoċenz Borg.

1968 – 50 sena ilu

Ir-raġal ta' Hal Luqa u n-nies tiegħu kienu l-protagonisti ta' dokumentarju bi produzzjoni tal-*Australian Broadcasting Commission*. Dan id-dokumentarju bl-isem ta' *Two Trumpets for St Andrew* wera l-hajja fir-raġal ta' Hal Luqa, raġal tipiku Malti mdawwar bl-għelieqi u l-kampanja. Id-dokumentarju wera siltiet mill-kunċerti li s-Socjetajiet Mużikali kienu għaddejjin bihom bi preparazzjoni għall-Festa Titulari, u ntervista numru ta' persuni, fosthom is-Sur Johnny Calleja, kurunnettista solo mal-Banda Sant'Andrija u l-Banda tar-*Royal Air Force*. Id-dokumentarju ma naqasx li jitratta l-kwistjoni Politiko Religjuza li dak iż-żmien kienet għaddejja fl-aqwa tagħha b'intervisti mal-Prim Ministru ta' dak iż-żmien Dr George Borg Olivier u l-Kap tal-Oppożizzjoni l-Perit Duminku Mintoff. Dan id-dokumentarju għadu mfittex sal-lum il-gurnata, tant li mhux l-ewwel darba li siltiet minnu jintwerew fuq uħud mill-istazzjonijiet lokali bhala parti minn xi dokumentarju. Kienet inizjattiva ferm sabiha li dan id-dokumentarju jintwera f'Hal Luqa permezz ta' *solar camera*, attività li giet imtella' nhar it-22 ta' Mejju 2018 bhala parti miċ-ċelebrazzjonijiet li qed isiru mill-Fondazzjoni Valletta 2018.

1978 – 40 sena ilu

Riefnu qalil fil-lejl tas-16 ta' Jannar ta' din is-sena qaleb l-Istatwa tar-Redentur tal-faċċata tal-Knisja Parrokkjali, xogħol fil-ġebel ta' Franġisku Saverju Sciortino fl-1911. B'xorti tajba, l-Istatwa waqgħet għal fuq il-bejt tal-knisja u ma sofrietx ħsara kbira. Wara li kienet irrestawrata mill-Kav Alfred Camilleri Cauchi, reġgħet ittellgħet fuq pedestal li nhadem mill-ġdid u oghla minn dak li kien hemm qabel.

2013 - 5 snin ilu

L-Istatwa ta' Sant'Andrija sarilha intervent ieħor ta' restawr minn Publio Magro tal-Furjana. L-inawgurazzjoni ta' dan ir-restawr sar nhar it-Tnejn, l-1 ta' Lulju fil-jum tal-ħruġ min-niċċa. Dakinhar, l-Banda Sant'Andrija daqget f'din l-okkażjoni memorabbli.

2018 - Festa Kristu Rxoxt

Wara snin ta' stennija saret l-istatwa ta' Kristu Rxoxt mill-artist Michael u ibnu Adonai Camilleri Cauchi. Din l-istatwa minquxa fl-injam giet imħallsa mis-Sur Ciappara filwaqt li benefatturi oħra ħallsu partijiet oħra. Giet irrestawrata l-bradella l-antika li kienet tintuza għall-istatwa ta' Ġuda, saru erba' gastri ġodda u nhadem qabar tal-injam mis-sur George Mifsud. Ħajr għal dan ix-xogħol kollu wkoll liż-żewġ kappillani Fr Gordon u Fr Michael li flimkien mal-grupp armar tal-knisja u l-grupp tal-Ġingħa l-Kbira ħadmu sabiex dan il-proġett isir realtà. Il-jum tal-1 t'April 2018 ser jibqa' minqux fostna bhala jum storiku li konna ilna nistennew ferm. Dan rajnieh hekk kif tfaċċat l-istatwa ta' Kristu Rxoxt fil-bieb tal-Knisja fejn l-emozzjoni tan-nies kienet evidenti. Dakinhar, sa minn kmieni filgħodu fir-raġal, kienet tinħass fl-arja li kienet ser tkun festa kbira, u fil-fatt hekk sar għaliex il-Ħalluqin magħqudin flimkien taw merħba kbira lil din l-istatwa. L-għaqda nħasset aktar minn qatt qabel anke għall-fatt li ż-żewġ baned Ħalluqin daqqew flimkien għall-ewwel darba waqt festa tal-parroċċa. Rajna wkoll is-sehem tal-fratellenzi tal-parroċċa tagħna li hija xi haġa ferm pożittiva wara nuqqas ta' diversi snin. Issa fil-preżent l-istatwa tinsab għand l-induratur Publio Magro sabiex issirilha l-induratura.

Festa *Corpus Christi*

Mument sabih ieħor kien meta ġiet inawgurata t-tribuna li kienet tintrama għall-festa ta' *Corpus Christi* wara li sarilha restawr estensiv. Hawnhekk saret festa akbar minn tas-soltu fejn din it-tribuna reġgħet intramat f' Misraħ il-Knisja.

Qabel il-Festa ta' *Corpus Christi*, kienet tiġi ċelebrata l-Hamis wara l-festa tat-Trinità u kienu jsiru żewġ purċissjonijiet: waħda filgħodu u oħra filgħaxija. Kull familja kienet toħroġ il-qsari quddiem id-dar tagħha f'dawk it-toroq li minnhom kienet tgħaddi l-purċissjoni ta' *Corpus*. Purċissjoni oħra kienet issir ukoll il-ġimgħa ta' wara, fil-festa tal-Qalb ta' Ġesù.

Din it-tribuna kienet tintrama fin-nofs ta' Misraħ il-Knisja kif juru diversi ritratti li nsibu. It-tribuna kienet tkun dekorata b'ħafna qsari u xemgħat u t-tfal li jkunu għamlu l-preċett, flimkien man-nies tarraħal kienu jingabru madwar din it-tribuna fejn wara xi kant ta' innijiet ewkaristiċi u prietka żgħira, kienet tingħata l-Barka Sagramentali minn fuqha. Għal xi snin, mill-gallariji tal-Għaqda Mużikali Sant'Andrija kienet tindaqq fanfarra waqt il-Barka Sagramentali. Wara li t-tribuna kienet inħarqet u ma baqgħetx tintuża iżjed kienet

tintrama biss mejda quddiem id-dar tal-familja Ciappara f' Misraħ il-Knisja. Meta *Cospus Christi* kien jaħbat ġimgħa qabel il-festa titulari ġieli ntuża wkoll il-planċier tal-Għaqda Mużikali Sant'Andrija.

Konklużjoni

Din hija parti mill-istorja tagħna li llum, għalkemm ħafna minn dawn l-opri li semmejna għadda ħafna żmien minn fuqhom xorta waħda għandna ngawduwhom. Huwa fid-dmir tagħna li nkomplu nirrestawraw u nippreservaw dawn l-opri tal-arti li juru l-imħabba li missirijietna kellhom lejn il-knisja. Hekk nerġgħu nagħtu ħajja lit-tradizzjonijiet antiki li kienu l-għeruq tal-Kristjaneżmu f'pajjiżna filwaqt li ngħadduwhom ukoll lill-ġenerazzjonijiet ta' warajna.

Referenzi

Hal Luqa Niesha u Ġrajjietha – Dun Ġużep Micallef – 1983

L-Għaqda Mużikali twelidha u Ġrajjietha – Jesmond Grech – Għaqda Mużikali Sant'Andrija 2008

370 Parroċċa Sant'Andrija – Luqa Għaqda Mużikali Sant'Andrija – Luqa 2004

<http://steno.webs.com/luqa/parish>

Qniepen f'Malta u Ghawdex, u f'Pajjiżi Oħra ta' Joseph Goggi.

